



அகில இந்திய வானொலி  
திருச்சிராப்பள்ளி

ஆகாசவாணி செய்திகள்

01.45 pm

16. 12. 2025

தலைப்புச் செய்திகள்

- விஜய் திவஸ் இன்று கொண்டாடப்படுவதை ஒட்டி குடியரசு தலைவர், குடியரசு துணை தலைவர், பிரதமர் உள்ளிட்டோர் நாட்டிற்காக இன்னுயிர் ஈந்த வீரர்களுக்கு அஞ்சலி செலுத்தினர்.
- வளர்ச்சி அடைந்த பாரதம் - ஊரக வேலை உத்தரவாதம் மற்றும் ஊரக வாழ்வாதார இயக்க மசோதா 2025 மக்களவையில் இன்று தாக்கல் செய்யப்பட்டது.
- சென்னை நங்கநல்லூரில் 39 கோடி ரூபாய் மதிப்பீட்டிலான தமிழ்நாடு ஹஜ் இல்ல கட்டிட பணிகளுக்கு முதலமைச்சர் திரு.மு.க.ஸ்டாலின் இன்று அடிக்கல் நாட்டினார்.
- மாற்றுத்திறனாளிகளுக்கு தேவைப்படும் உபகரணங்கள் குறித்த கணக்கெடுப்பு பணிகள் மேற்கொள்ளப்படுவதாக மாநில சமூக நலத்துறை அமைச்சர் திருமதி கீதாஜீவன் கூறியுள்ளார்.
- நெல்லை மாவட்ட மலைபகுதிகள், தென்காசி மாவட்டத்தின் ஓரிரு இடங்களில் இன்று கன மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

இனி விரிவான செய்திகள்

\*\*\*\*\*

விஜய் திவஸ்

பாகிஸ்தானுக்கு எதிராக 1971-ம் ஆண்டு நடைபெற்ற போரில் இந்திய வீரர்களின் வரலாற்று சிறப்பு மிக்க வெற்றியை நினைவு கூறும் விஜய் திவஸ் இன்று கொண்டாடப்படுகிறது.

குடியரசு தலைவர் திருமதி திரௌபதி முர்மு, குடியரசு துணை தலைவர் திரு.சி.பி.ராதாகிருஷ்ணன், பிரதமர் திரு.நரேந்திரமோடி, உள்துறை அமைச்சர் திரு.அமிதஷா

உள்ளிட்டோர் நாட்டிற்காக துணிச்சலுடனும், வீர தீரத்துடன் வெற்றியை நிலை நாட்டிய வீரர்களுக்கு அஞ்சலி செலுத்தியுள்ளனர்.

புதுதில்லி தேசிய போர் நினைவு சின்னத்தில் இன்னுயிர் ஈந்த வீரர்களின் நினைவாக மத்திய பாதுகாப்புத்துறை அமைச்சர் திரு.ராஜநாத்சிங் மலர் வளையம் வைத்து அஞ்சலி செலுத்தினார்.

முப்படை தளபதி ஜென்ரல் அனில் சவ்ஹான்,  
ராணுவ தளபதி ஜென்ரல் உபேந்திரா திவேதி,  
விமானபடை தளபதி ஏர் சீப் மார்ஷல் ஏ.பி.சிங்,  
கடற்படை தளபதி அட்மிரல் தினேஷ் கே திரிபாதி  
உள்ளிட்டோரும் போர் நினைவு சின்னத்தில் மலர்தூவி மரியாதை செலுத்தினர்.

இதனிடையே விஜய் திவசை ஒட்டி புதுதில்லியில் பழம்பெரும் ராணுவ வீரர்களை கவுரவிக்கும் நிகழ்ச்சியில் பங்கேற்ற உள்துறை இணை அமைச்சர் திரு.விஜய் சேத் ஆபரேசன் சிந்தூர் துல்லிய தாக்குதலில் இந்தியாவின் வெற்றி உலகம் முழுவதும் எதிரொலித்ததாக பெருமிதம் தெரிவித்தார்.

புதிய இந்தியா ராணுவ தளவாடங்களையும் ஆயுதங்களையும் 92 நாடுகளுக்கு தற்போது ஏற்றுமதி செய்வதாகவும் 23 ஆயிரத்து 622 கோடி ரூபாய்க்கும் மேற்பட்ட ஏற்றுமதி தற்போது நடைபெற்று வருவதாக கூறினார்.

மாநிலங்களவையிலும் இன்னுயிர் ஈந்த வீரர்களுக்கு இன்று அஞ்சலி செலுத்தப்பட்டது.

\*\*\*\*\*

சிவ்ராஜ்சிங் சவ்ஹான் - மசோதா

வளர்ச்சி அடைந்த பாரதம், ஊரக வேலை உத்தரவாத திட்டம் மற்றும் ஊரக வாழ்வாதார இயக்கம் மசோதா 2025-ஐ மத்திய வேளாண் அமைச்சர் திரு.ஷிவ்ராஜ்சிங் சவ்ஹான் மக்களவையில் இன்று தாக்கல் செய்தார்.

மகாத்மா காந்தி தேசிய ஊரக வேலை வாய்ப்பு உறுதி திட்டம் 2005க்கு மாற்றாக இந்த மசோதா தாக்கல் செய்யப்படுகிறது.

வளர்ச்சி அடைந்த பாரதம் புதிய உத்தரவாத மசோதாவின் கீழ், 125 வேலை நாட்களோடு, வயதில் பெரியவர்கள் திறன்சாரா பணிகளை மேற்கொள்வது அவசியமாகிறது.

வேலை வாய்ப்பு, வெளிப்படைத்தன்மை, பொறுப்புதன்மை, உரிய திட்டமிடல் போன்றவற்றின் மூலம் ஊரக பொருளாதாரத்தை, ஆக்கப்பூர்வமான வகையில், வலுப்படுத்தவும், முன்னெடுத்து செல்லவும் இது புதிய மசோதா வகை செய்கிறது.

\*\*\*\*\*

பியூஷ் கோயல்

கடல்சார் பிரிவில் கடந்த 7 மாதங்களில் உலகளாவிய தேக்க நிலையிலும், நம் நாடு 20 சதவிகித வளர்ச்சியை பதிவு செய்துள்ளதாக மத்திய வர்த்தக அமைச்சர் திரு.பியூஷ்கோயல் தெரிவித்துள்ளார்.

மக்களவையில் கேள்வி நேரத்தின்போது இதனை தெரிவித்த அவர், மீன் ஏற்றுமதியை அதிகரித்து வளர்ச்சியை மேம்படுத்த அரசு முனைப்புடன் செயலாற்றுவது உறுதி செய்யப்படுவதாக குறிப்பிட்டார்.

நம் நாட்டின் 102 கடல் மீன் ஏற்றுமதி அமைப்புகள் ஐரோப்பிய யூனியனில் வெற்றிகரமாக பதிவு செய்திருப்பதாகவும், அதில் 25 அமைப்புகளுக்கு ரஷ்யா அங்கீகாரம் வழங்கியிருப்பதாகவும் அமைச்சர் குறிப்பிட்டார்.

\*\*\*\*\*

சாலை

பிரதமரின் சாலை மேம்பாட்டு திட்டத்தின் கீழ் இதுவரை 7 லட்சத்து 86 கிலோ மீட்டருக்கும் அதிகமான ஊரக சாலைகள் கட்டமைக்கப்பட்டுள்ளதாக மத்திய ஊரக மேம்பாட்டு இணை அமைச்சர் திரு.கமலேஷ் பாஸ்வான் கூறியுள்ளார்.

மக்களவையில் துணை கேள்விகளுக்கு இன்று பதில் அளித்த அவர் 3 லட்சத்து 46 ஆயிரம் கோடி ரூபாய் இதற்காக செலவிடப்பட்டிருப்பதாகவும் சாலைகளின் தரத்தை உறுதி செய்ய மூன்றடுக்கு தர கட்டுப்பாட்டு இயக்கம் செயல்படுவதாகவும் கூறினார்.

சாலைகளை பராமரிக்கும் பொறுப்பு மாநில அரசுகளை சார்ந்தது என்றும் அவர் குறிப்பிட்டார்.

\*\*\*\*\*

பிரதாப் ராவ் ஜாதவ்

விவசாயிகளின் ஆளுமைக்கும் பல்லுயிர் பெருக்கத்திற்கும் மூலிகை செடி சாகுபடி முக்கிய பங்காற்றுவதாக மத்திய ஆயுஷ் அமைச்சர் திரு.பிரதாப் ராவ் ஜாதவ் கூறியுள்ளார்.

புதுதில்லியில் ஆயுஷ் தொடர்பான நாடாளுமன்ற கூட்டத்தில் உரையாற்றிய அவர், ஆயுஷ் மருத்துவமுறைகளை தேசிய சுகாதார கட்டமைப்புடன் இணைக்க அரசு உயர் முன்னுரிமையுடன் செயலாற்றுவதாக எடுத்துரைத்தார்.

தகவல் தொடர்பு, கல்வி, தொலைதொடர்பு நடவடிக்கைகள் மூலம் மூலிகை சார்ந்த விழிப்புணர்வை ஏற்படுத்தி விவசாயிகளின் திறன் மேம்பாட்டிற்கு வகை செய்யப்படுவதாகவும் கூறினார்.

\*\*\*\*\*

முதலமைச்சர்

சென்னை நங்கநல்லூரில் 39 கோடியே 20 லட்ச ரூபாய் மதிப்பில் தமிழ்நாடு ஹஜ் இல்ல கட்டிட பணிகளுக்கு முதலமைச்சர் திரு.மு.க.ஸ்டாலின் இன்று அடிக்கல் நாட்டினார்.

அண்ணா பன்னாட்டு விமான நிலையம் அருகில், ஒரு ஏக்கரில் அமைய உள்ள இந்த கட்டிடம் நாளொன்றுக்கு 400 பயணிகள் தங்கும் வகையில் கட்டமைக்கப்பட உள்ளது.

இப்பணிகள் விரைந்து முடிக்கப்பட்டு கட்டிடம் செயல்பாட்டிற்கு கொண்டுவரப்படும் என்று முதலமைச்சர் தெரிவித்துள்ளார்.

\*\*\*\*\*

கீதாஜீவன்

தமிழகத்தில் ரைட்ஸ் திட்டத்தின் மூலம் மாற்றுத்திறனாளிகளுக்கு தேவைப்படும் உபகரணங்கள் குறித்த கணக்கெடுப்பு பணிகள் மேற்கொள்ளப்படுவதாக மாநில சமூக நலத்துறை அமைச்சர் திருமதி கீதாஜீவன் தெரிவித்துள்ளார்.

தூத்துக்குடி மாவட்டத்தில் 206 மாற்றுத்திறனாளிகளுக்கு 53 லட்ச ரூபாய் மதிப்பிலான நல திட்ட உதவிகளை இன்று வழங்கி பேசிய அவர், மாற்றுத்திறனாளிகள் நலனுக்கென ஆயிரத்து 852 கோடி ரூபாய் நிதி ஒதுக்கீடு செய்யப்பட்டுள்ளது என்றார்.

வாய்ஸ்

\*\*\*\*\*

காந்தி

தமிழ்நாட்டில் வரும் பொங்கல் பண்டிகைக்கு விநியோகிக்கப்பட உள்ள ஒருகோடியே 60 லட்சம் இலவச வேட்டி சேலைகள் சேமிப்பு கிடங்குகளுக்கு

அனுப்பப்பட்டுள்ளதாக மாநில கைத்தறி துணிநூல் துறை அமைச்சர் திரு.காந்தி தெரிவித்துள்ளார்.

வேலூர் காட்பாடி கூட்டுறவு சர்க்கரை ஆலையில் கரும்பு அரவை பணிகளை துவக்கிவைத்து பேசிய அமைச்சர், கடந்த நான்காண்டு காலமாக மக்கள் அதிக அளவில் பயன்படுத்தும் துறையாக கைத்தறி துறை திகழ்கிறது என்றார்.

\*\*\*\*\*

பன்னீர் செல்வம்

மாநில அளவிலான பயிர் விளைச்சல் போட்டியில் வெற்றிபெற்ற 31 விவசாயிகளுக்கு மாநில வேளாண் அமைச்சர் திரு.எம்.ஆர்.கே.பன்னீர் செல்வம் விருதுகளை வழங்கி கவுரவித்தார்.

பாரத ரத்னா டாக்டர் எம்.ஜி.ஆர்.பாரம்பரிய நெல் பாதுகாவலர் விருது போட்டிகளில் வெற்றிபெற்ற 3 விவசாயிகளுக்கும் அமைச்சர் விருதுகளை வழங்கி கவுரவித்தார்.

\*\*\*\*\*

தூத்துக்குடி

தூத்துக்குடி மாவட்ட எல்லை பகுதி சோதனை சாவடிகளில் கண்காணிப்பு கேமராக்கள் பொருத்தப்பட்டு செயற்கை நுண்ணறிவு தொழில்நுட்பம் மூலம் கண்காணிப்பு பணிகள் மேற்கொள்ளப்படுவதாக மாவட்ட காவல்துறை கண்காணிப்பாளர் ஆர்பர்ட் ஜான் தெரிவித்துள்ளார்.

வாய்ஸ்

\*\*\*\*\*

நாகை

நாகை மாவட்டம் கோடியக்கரை அருகே நடுகடலில் மீன்பிடித்துக்கொண்டிருந்த மீனவர்களின் ஃபபர் படகு இன்று அதிகாலை கவிழ்ந்து விபத்துக்குள்ளானதில் கடலில் தத்தளித்த நான்கு மீனவர்களும் பத்திரமாக மீட்கப்பட்டனர்.

இதுகுறித்து எமது செய்தியாளர்

வாய்ஸ்

\*\*\*\*\*

ராணிப்பேட்டை

ராணிப்பேட்டை மாவட்டம் ஆற்காடு சட்டமன்ற தொகுதியில் வாக்காளர் பட்டியல் தீவிர திருத்த பணிகளை

சிறப்பாக முடித்ததாக வாக்குச்சாவடி நிலை அலுவலர்கள் தெரிவித்துள்ளனர்.

வாய்ஸ்

\*\*\*\*\*

மீனவர்கள்

இலங்கை சிறையிலிருந்து விடுவிக்கப்பட்ட மயிலாடுதுறை மீனவர்கள் 13 பேர் விமானம் மூலம் இன்று சென்னை வந்தடைந்தனர்.

விமான நிலையத்தில் இவர்களை வரவேற்ற மீன்வளத்துறை அதிகாரிகள் அரசு ஏற்பாடு செய்திருந்த வாகனத்தில் சொந்த ஊருக்கு அனுப்பிவைத்தனர்.

\*\*\*\*\*

வானிலை

கிழக்கு திசை காற்றின் வேக மாறுபாடு காரணமாக நெல்லை மாவட்ட மலைபகுதிகள் மற்றும் தென்காசி மாவட்டத்தின் ஓரிரு இடங்களில் இன்று கன மழைக்கு வாய்ப்புள்ளதாக சென்னை வானிலை ஆய்வு மையம் தெரிவித்துள்ளது.

தமிழகத்தில் ஓரிரு இடங்களில் குறைந்தபட்ச வெப்பநிலை இயல்பை விட 3 டிகிரி செல்சியஸ் வரை குறைவாக இருக்க கூடும் என்றும் இம்மையம் கூறியுள்ளது.

தென்தமிழக கடலோர பகுதிகள், மன்னார் வளைகுடா, குமார்க்கடல் பகுதிகளில் பலத்த சூறாவளிக்காற்று வீசக்கூடும் என்பதால் 4 நாட்களுக்கு மீனவர்கள் இப்பகுதிகளுக்கு செல்ல வேண்டாம் என அறிவுறுத்தப்படுகின்றனர்.

இதனிடையே செங்கல்பட்டு சென்னை காஞ்சிபுரம் திருவள்ளூர் விழுப்புரம் மாவட்டங்களில் அடுத்த சில மணி நேரங்களில் மிதமான மழைக்கு வாய்ப்புள்ளதாக இம்மையம் கூறியுள்ளது.

\*\*\*\*\*

விபத்து

தர்மபுரி - சேலம் தேசிய நெடுஞ்சாலையில் இன்று நேரிட்ட சாலை விபத்தில் நான்கு பேர் உயிரிழந்தனர்.

சேலம் நோக்கி சென்றுகொண்டிருந்த லாரி, இருசக்கர வாகனம், ஆம்னி கார் மோதிக்கொண்டதில் இந்த விபத்து நேரிட்டது.

காயமடைந்தவர்கள் தர்மபுரி அரசு மருத்துவக்கல்லூரி மருத்துவமனையில் அனுமதிக்கப்பட்டுள்ளனர்.

தர்மபுரி மாவட்ட ஆட்சித்தலைவர் திரு.சதீஸ் சம்பவ  
இடத்தை நேரில் பார்வையிட்டு ஆய்வு செய்தார்.

\*\*\*\*\*

கோவில்

ஸ்ரீவில்லிபுத்தூர் அருள்மிகு ஆண்டாள் திருக்கோவிலில்  
மார்கழி மாத பிறப்பை ஒட்டி ஸ்ரீஆண்டாள் ரெங்க  
மன்னாருக்கு சிறப்பு பூஜைகள் இன்று நடைபெற்றதாக எமது  
செய்தியாளர் தெரிவிக்கிறார்.

வாய்ஸ்

\*\*\*\*\*

கிரிக்கெட்

துபாயில் நடைபெறும்  
19 வயதிற்குட்பட்டோருக்கான ஆசிய கோப்பை கிரிக்கெட்  
போட்டியில் மலேசியா வெற்றிபெற  
409 ரன் இலக்கை இந்தியா நிர்ணயித்துள்ளது.

முதலில் பேட் செய்த இந்தியா நிர்ணயிக்கப்பட்ட  
50 ஓவரில் 7 விக்கெட் இழப்பிற்கு 408 ரன் எடுத்திருந்தது.

\*\*\*\*\*

இத்துடன் இந்த செய்தியறிக்கை முடிவடைந்தது

\*\*\*\*\*